

របាយការណ៍មូកសរុបការងារប្រចាំឆ្នាំ២០២៤

ឈ្មោះស្ថាប័ន	មជ្ឈមណ្ឌលសិទ្ធិមនុស្សកម្ពុជា (“ម.ស.ម.ក”)
គោលដៅ	ចក្ខុវិស័យរបស់ ម.ស.ម.ក គឺចង់ឃើញប្រទេសកម្ពុជាមានសន្តិភាពដែលពលរដ្ឋគ្រប់រូបអាចអនុវត្តសិទ្ធិមនុស្សមូលដ្ឋានដែលខ្លួនមានពីកំណើត ទទួលបាននីតិវិធីដោយគ្មាននិទណ្ឌភាព ទទួលបានការគោរពស្មើភាពគ្នាដោយគ្មានការរើសអើង ទទួលបានការពង្រឹងភាពអង់អាចក្លាហានដើម្បីចូលរួមយ៉ាងពេញលេញក្នុងដំណើរការលទ្ធិប្រជាធិបតេយ្យ ព្រមទាំងទទួលបានចំណែកនៃអត្ថប្រយោជន៍ពីការអភិវឌ្ឍសេដ្ឋកិច្ចប្រកបដោយនិរន្តរភាពរបស់ប្រទេសកម្ពុជា។
រយៈពេល	ពីខែមករា ដល់ ខែធ្នូ ឆ្នាំ២០២៤

ក្នុងអំឡុងពេលពីខែមករា ដល់ខែធ្នូ ឆ្នាំ២០២៤ មជ្ឈមណ្ឌលសិទ្ធិមនុស្សកម្ពុជា (“ម.ស.ម.ក”) បានអនុវត្តសកម្មភាពការងាររបស់ខ្លួនដូចមានរៀបរាប់ខាងក្រោម ៖

១. សកម្មភាពការងារសំខាន់ៗដែលសម្រេចបានក្នុងឆ្នាំ២០២៤

ការចេញឯកសារផ្សព្វផ្សាយ

នៅក្នុងឆ្នាំ២០២៤ នេះ ម.ស.ម.ក បានចេញឯកសារផ្សព្វផ្សាយសរុបចំនួន៧៩ ឯកសារដែលពាក់ព័ន្ធនឹងសិទ្ធិមនុស្សក្នុងនោះរួមមានកំណត់ត្រាសង្ខេប របាយការណ៍ស្រាវជ្រាវ សលាកបត្រព័ត៌មាន ប័ណ្ណព័ត៌មាន ខិតប័ណ្ណព័ត៌មាន សេចក្តីថ្លែងការណ៍ លិខិតចំហ និងវីដេអូជាដើម។ ឯកសារទាំងនេះចេញផ្សាយក្នុងគោលបំណងអប់រំផ្សព្វផ្សាយ តស៊ូមតិ យុទ្ធនាការ ដើម្បីលើកកម្ពស់ការយល់ដឹងអំពីបញ្ហាសិទ្ធិមនុស្សរួមមានសេរីភាពមូលដ្ឋាន សិទ្ធិដីធ្លី ធុរកិច្ចនិងសិទ្ធិមនុស្ស និន្នាការរក្សានិងអត្តសញ្ញាណយេនឌ័រការបង្ហាញទំនោរយេនឌ័រនិងលក្ខណៈភេទ សិទ្ធិអ្នកស្រឡាញ់ភេទដូចគ្នា សិទ្ធិស្ត្រី សិទ្ធិជំនុំជម្រះដោយយុត្តិធម៌ និងសិទ្ធិជនជាតិដើមភាគតិចជាដើម។ ក្នុងចំណោមការចេញផ្សាយចំនួន៧៩ ឯកសារមាន ៩ ឯកសារគឺជាវីដេអូដែលម.ស.ម.កបានផលិតឡើងសម្រាប់ការអប់រំផ្សព្វផ្សាយ។ សាធារណជនអ្នកអាចទស្សនាវីដេអូទាំងនេះនៅលើបណ្តាញសង្គម [យូធូប](#) និង [ទំព័រហ្វេសប៊ុក](#) របស់ ម.ស.ម.ក។

ការឃ្លាំមើលនិងសង្កេតការណ៍សវនាការ

ម.ស.ម.ក បានបន្តតាមដានអត្ថបទចេញផ្សាយតាមសារព័ត៌មាននានាក្នុងគោលបំណងទទួលបានព័ត៌មានទាន់ហេតុការណ៍ជុំវិញព្រឹត្តិការណ៍នានានិងបញ្ហាសំខាន់ៗមួយចំនួនដែលផ្ដោតទៅលើសិទ្ធិសេរីភាពមូលដ្ឋាន សិទ្ធិដីធ្លី ធុរកិច្ចនិងសិទ្ធិមនុស្ស សិទ្ធិអ្នកស្រឡាញ់ភេទដូចគ្នា សិទ្ធិស្ត្រី និងស្ថានភាពសិទ្ធិមនុស្សដទៃទៀតនៅទូទាំងប្រទេស។ ជាសរុបក្នុងរយៈពេលនៃរបាយការណ៍នេះ ម.ស.ម.ក បានប្រមូលព័ត៌មានចំនួន ៦៧០ អត្ថបទដែលចេញផ្សាយតាមសារព័ត៌មាននានាពាក់ព័ន្ធនឹងសិទ្ធិសេរីភាពមូលដ្ឋាន សេរីភាពខាងការជួបប្រជុំ សេរីភាពខាងការបញ្ចេញមតិ សេរីភាពខាងសមាគម និងសិទ្ធិដីធ្លី ជាដើម។

ម្យ៉ាងទៀត ជាផ្នែកនៃគម្រោងសិទ្ធិទទួលបានការជំនុំជម្រះដោយយុត្តិធម៌ក្នុងឆ្នាំ២០២៤ ម.ស.ម.ក បានសង្កេតសវនាការក្នុងករណីព្រហ្មទណ្ឌចំនួន៥៤៣ ករណីនៅសាលាឧទ្ធរណ៍រាជធានីភ្នំពេញ សាលាឧទ្ធរណ៍ខេត្តត្បូងឃ្មុំ សាលាឧទ្ធរណ៍ខេត្តបាត់ដំបង និងសាលាឧទ្ធរណ៍ខេត្តព្រះសីហនុ។ លទ្ធផលនៃការសង្កេតសវនាការករណីព្រហ្មទណ្ឌនៅសាលាឧទ្ធរណ៍ ម.ស.ម.ក បាននាំយកលទ្ធផលដំបូងនៃការសង្កេតសវនាការទៅជួបពិភាក្សាជាមួយសាលាឧទ្ធរណ៍ខេត្តត្បូងឃ្មុំ សាលាឧទ្ធរណ៍ខេត្តបាត់ដំបង និងសាលាឧទ្ធរណ៍ខេត្តព្រះសីហនុ ដើម្បីទទួលយកធាតុចូលនិងការអនុវត្តកាន់តែប្រសើរឡើងចំពោះសិទ្ធិទទួលបានការជំនុំជម្រះដោយយុត្តិធម៌។

យុទ្ធនាការ

• ទិវាអន្តរជាតិនារី ខែមីនា ឆ្នាំ២០២៤

ចាប់ពីថ្ងៃទី២៩ ខែកុម្ភៈ ដល់ថ្ងៃទី១១ ខែមីនា ឆ្នាំ២០២៤ ម.ស.ម.ក បានរៀបចំកម្មវិធីយុទ្ធនាការទិវាអន្តរជាតិនារី។ យុទ្ធនាការនេះរៀបចំឡើងក្នុងគោលបំណងលើកកម្ពស់ការយល់ដឹងក្នុងចំណោមសាធារណៈជនអំពីការចូលរួមរបស់ស្ត្រីនៅក្នុងសង្គមស៊ីវិល និងបង្ហាញពីបញ្ហាប្រឈមដែលស្ត្រីចូលរួមនៅក្នុងសង្គមឬការចូលរួមជាសាធារណៈនៅកម្ពុជា។ នៅក្នុងយុទ្ធនាការនេះ ម.ស.ម.ក បានរៀបចំសកម្មភាពជាច្រើនរួមមានទាំងការចេញផ្សាយសេចក្តីថ្លែងការណ៍ ការដំណើរការផ្ទាល់ក្នុងកម្មវិធីវិទ្យុ ការចេញផ្សាយវីដេអូរឿងរ៉ាវរបស់អ្នកការពារសិទ្ធិមនុស្សជាស្ត្រី ការបង្ហោះសាររបស់អ្នកការពារសិទ្ធិមនុស្សជាស្ត្រីនិងស្ត្រីអ្នកសារព័ត៌មាន និងការរៀបចំព្រឹត្តិការណ៍ដើម្បីអបអរសាទរទិវាអន្តរជាតិនារីផងដែរ។

• យុទ្ធនាការ១៦ ថ្ងៃដើម្បីបញ្ឈប់អំពើហិង្សាទាក់ទងនឹងយេនឌ័រ និងទិវាសិទ្ធិមនុស្សអន្តរជាតិ

នៅខែវិច្ឆិកា និងខែធ្នូ ឆ្នាំ២០២៤ ម.ស.ម.ក បានរៀបចំទិវាអន្តរជាតិសំខាន់ៗរបស់អង្គការសហប្រជាជាតិ។ នៅថ្ងៃទី២៥ ខែវិច្ឆិកា គឺជាទិវាអន្តរជាតិដើម្បីបញ្ឈប់អំពើហិង្សាលើស្ត្រី។ យុទ្ធនាការ១៦ ថ្ងៃនេះមានគោលបំណងផ្សព្វផ្សាយ និងលើកកម្ពស់ការយល់ដឹងពីអំពើហិង្សាទាក់ទងនឹងយេនឌ័រនៅក្នុងសហគមន៍ និងដើម្បីស្នើឲ្យរដ្ឋាភិបាលកម្ពុជាចាត់វិធានការជាបន្ទាន់និងច្បាស់លាស់ដើម្បីបញ្ឈប់អំពើហិង្សាលើស្ត្រី និងលើកកម្ពស់សមភាពយេនឌ័រនៅកម្ពុជា។ ម.ស.ម.ក បានរៀបចំយុទ្ធនាការនេះចាប់ពីថ្ងៃទី២៥ ខែវិច្ឆិកា រហូតដល់ទិវាសិទ្ធិ

មនុស្សអន្តរជាតិនាថ្ងៃទី១០ ខែធ្នូ ឆ្នាំ២០២៤ ដែលជាទិវាសំខាន់ដើម្បីប្រារព្ធខួបទី៧៥ នៃការប្រកាសប្រើប្រាស់ សេចក្តីប្រកាសជាសកលអំពីសិទ្ធិមនុស្ស ដែលជាឯកសារដ៏សំខាន់ពាក់ព័ន្ធនឹងក្របខណ្ឌសិទ្ធិមនុស្សអន្តរជាតិ និងជាសិទ្ធិមនុស្សមូលដ្ឋានរបស់បុគ្គលគ្រប់រូប។ យុទ្ធនាការរបស់ម.ស.ម.ក បានរៀបចំនូវសកម្មភាពជាច្រើន បន្តបន្ទាប់នៅលើបណ្តាញផ្សព្វផ្សាយសង្គម ដើម្បីទាក់ទាញមានការចូលរួមពីសាធារណជនផងដែរ។ សកម្ម ភាពទាំងនោះរួមមានការផ្សាយសេចក្តីថ្លែងការណ៍ ការចេញផ្សាយវីដេអូខ្លីអំពីសិទ្ធិអ្នកការពារ ការចេញផ្សាយ ខិត្តប័ណ្ណព័ត៌មានអំពីអនុសាសន៍របស់រដ្ឋភាគីទាក់ទងនឹងសិទ្ធិស្ត្រីនិងសមភាព យេនឌ័រនិងការទទួលបាន យុត្តិធម៌នៃយន្តការត្រួតពិនិត្យជាសកលតាមកាលកំណត់ ការផ្សាយជជែកផ្ទាល់កម្មវិធីវិទ្យុនិងការរៀបចំ ព្រឹត្តិការណ៍ផ្ទាល់ក្នុងឱកាសទិវា១៦ ថ្ងៃដើម្បីលុបបំបាត់អំពើហិង្សាផ្នែកលើយេនឌ័រ និងទិវាសិទ្ធិ មនុស្សអន្តរ ជាតិ និងការចេញផ្សាយបណ្ណព័ត៌មានអំពីព្រឹត្តិការណ៍សិទ្ធិមនុស្សសំខាន់នៅក្នុងឆ្នាំ២០២៤ ផងដែរ។

កម្មវិធីវិទ្យុ

នៅឆ្នាំ២០២៤ ម.ស.ម.ក បានផលិតកម្មវិធីផ្សាយផ្ទាល់កិច្ចពិភាក្សាតាមវិទ្យុចំនួន១៦៣ លើក ដោយ ផ្ដោតលើប្រធានបទនានាតាមវិស័យនីមួយៗដូចមានដើម្បី ធុរកិច្ចនិងសិទ្ធិមនុស្ស សិទ្ធិទទួលបានការជំនុំជម្រះ ដោយយុត្តិធម៌ សិទ្ធិអ្នកស្រឡាញ់ភេទដូចគ្នា និន្នាការភេទនិងអត្តសញ្ញាណយេនឌ័រ ការពិភាក្សាអំពីច្បាប់និងការ វិភាគប្រចាំសប្តាហ៍។ ក្នុងកម្មវិធីពិភាក្សាទាំងនោះសុទ្ធតែមានការអញ្ជើញវាគ្មិនចម្រុះដែលមកពីអង្គការសង្គម ស៊ីវិល មេធាវី និងរដ្ឋាភិបាលដើម្បីចូលរួមចែករំលែកនូវគំនិតយោបល់ក្នុងកិច្ចពិភាក្សា។ រាល់កម្មវិធីពិភាក្សាទាំង អស់ក៏មានផ្សព្វផ្សាយបន្តផ្ទាល់នៅលើគេហទំព័រហ្វេសប៊ុករបស់ម.ស.ម.ក ផងដែរ ។

២. ការប្រឈមនឹងបទពិសោធន៍

ក្នុងឆ្នាំ២០២៤ ម.ស.ម.ក បានអនុវត្តការងារសកម្មភាពរបស់ខ្លួនទៅតាមផែនការគ្រោងទុក ទោះបីជា សកម្មភាពមួយចំនួនមានការយឺតយ៉ាវក៏ដោយ។

៣. ការបញ្ជ្រាបយេនឌ័រ

ម.ស.ម.ក នៅតែអនុវត្តសកម្មភាពការងាររបស់ខ្លួនដើម្បីធានាយ៉ាងណាឲ្យមានសមភាពយេនឌ័រ ជា ពិសេសការចូលរួមរបស់ស្ត្រី។ នៅគ្រប់ពេលទាំងអស់ ម.ស.ម.ក តែងតែលើកឡើងពីស្ថានភាពផ្លូវច្បាប់ស្មើភាព គ្នារវាងបុរស ស្ត្រី និងអ្នកស្រឡាញ់ភេទដូចគ្នាទាក់ទងនឹងសិទ្ធិមនុស្ស។

លើសពីនោះ ម.ស.ម.ក បានរៀបចំព្រឹត្តិការណ៍សំខាន់មួយចំនួនដើម្បីលើកកម្ពស់ស្ត្រី និងសមភាព យេនឌ័រនៅក្នុងឱកាសនៃទិវានារីអន្តរជាតិ ០៨ មីនា ឆ្នាំ២០២៤ យុទ្ធនាការ ១៦ ថ្ងៃដើម្បីបញ្ឈប់អំពើហិង្សា ទាក់ទងនឹងយេនឌ័រ និងនៅតែបន្តផ្តល់ជំនួយផ្នែកច្បាប់ មនុស្សធម៌ និងជំនួយផ្លូវចិត្តតាមលទ្ធភាពដែលអាចធ្វើ ទៅបានដល់អ្នកការពារសិទ្ធិមនុស្សជាស្ត្រី និងអ្នកស្រឡាញ់ភេទដូចគ្នាដែលបានប្រឈមនឹងអំពើហិង្សា ការ យាយី និងការគំរាមកំហែងដោយសារការប្រតិបត្តិការងាររបស់ពួកគេ។

--- ចប់ ---